

सन्तनि जी कृपा खे गायूं सदां ।

प्रभूप्यारनि खे दिलि सां ध्यायूं सदां ॥

जगत उधार लाइ जग में आया कृपा सागर सन्त
भव सागर में बुदल जीवनि ते कया उपकार अनन्त
तिनि जी चरण शरण लाइ लीलायूं सदां—प्रभु प्यारनि ॥१॥

वचन अमृत सां सींचे जीवनि खे ईश्वर जी लड़ लाइनि
शुभ मति जो देई दानु दया निधि विषय विकार छदाइनि
तिनि दरिड़े जी सेवा कमायूं सदां — प्रभू प्यारनि ॥२॥

पारसखां बि महिमा ऊंची सन्तनि जी आहे भाई
पारसु पारसु कीन करे थो सन्त कनि सन्तु था जाई
सन्तनि सां लगनि लगायूं सदां — प्रभू प्यारनि ॥३॥

सन्त शिरोमणि सन्त दुलारो सन्तनि सेवकु साई
सचनि सन्तनि सां सम्बंधु जोड़े सत्संगु करनि सदाई
श्री मैगसि जा मंगल मनायूं सदां — प्रभू प्यारनि ॥४॥